



---

# Press Release

---

PR190689

03.04.2019

## STQARRIJA MILL-UFFIĊĊJU TAL-ISPEAKER

### *EkoSkola 2019 fil-Parlament ta' Malta*

L-Ispeaker tal-Kamra tad-Deputati Anġlu Farrugia mexxa l-erbatax-il edizzjoni ta' EkoSkola fil-Parlament ta' Malta.

Din is-sena diversi skejjel pubbliċi, tal-Knisja u indipendenti hadu sehem fl-attivitajiet ta' dan il-programm organizzat minn Nature Trust (Malta) u mill-Ministeru għall-Edukazzjoni u x-Xogħol. Fl-2014 il-UNESCO, l-Organizzazzjoni tal-Ġnus Magħquda dwar l-Edukazzjoni, Xjenza u l-Kultura, għarfet din l-inizjattiva bħala hidma li tiġbor flimkien l-ikbar għadd ta' studenti madwar id-dinja li qed jistudjaw u jistharrġu l-kunċett importanti tal-iżvilupp sostenibbli.

Fid-diskors tal-ftuħ l-Ispeaker fisser ir-relevanza bejn id-dritt li kull persuna tgħix hajja dinjituża u d-dritt li kull persuna tgħix f'ambjent nadif. Dan wassal biex matul is-snin il-komunità internazzjonali tiżviluppa kunċetti legali ta' drittijiet u ta' ġustizzja ambjentali. Illum il-komunità internazzjonali tagħraf id-dritt li kull persuna għandu jkollha (a) aċċess hieles għall-ilma, l-għajn ewlieni tal-hajja umana; (b) għajxien dinjituż u sostenibbli; (c) ambjent nadif u b'saħħtu u (d) ikel tajjeb u nadif li hu dritt essenzjali tal-hajja umana. Tkellem dwar il-harsien tal-ambjent għax kull tniġġis ambjentali qed jipperikola l-għajxien, il-hajja u l-eżistenza tal-bniedem.

F'din l-edizzjoni ta' EkoSkola fil-Parlament ta' Malta t-tfal u ż-żgħażaġh flimkien ma' membri tal-Parlament iddiskutew temi ta' importanza ambjentali:

- Id-dmir tal-awtoritajiet li jagħtu widen għax-xewqat tat-tfal rigward l-ambjent ta' pajjiżna. L-awtoritajiet għandhom ukoll jirrikonoxxu d-drittijiet tat-tfal tagħna u tal-ġenerazzjonijiet tal-futur
- It-tniġġis mis-sewqan u mit-traffiku
- Il-ħmieġ fl-ibħra madwar il-gzejjer Maltin
- Il-ħtieġa ta' spazji miftuħa li jhaddru fil-kuntest urban ta' pajjiżna
- L-importanza tas-siġar fil-qalba tal-ibliet u tal-irhula f'Malta għax is-siġar għandhom jitqiesu bħala l-pulmun taċ-ċentri urbani f'pajjiżna
- Il-ħela tal-ikel u fl-użu ta' riżorsi għandu jitqies ħażin għax qed narmu opportunitajiet ta' żvilupp uman b'dannu għaž-żgħar u għall-foqra tas-soċjetà tagħna
- L-użu responsabbli tal-vot liż-żgħażaġh ta' sittax-il sena

Din l-edizzjoni ta' EkoSkola fil-Parlament kienet indirizzata mill-Prim Ministru Joseph Muscat, mill-Kap tal-Oppożizzjoni Adrian Delia u minn membri parlamentari miż-żewġ naħat tal-Kamra.